



FUNDARSKIPAN FYRI TVØROYRAR BÝRÁÐ

2025-2028

FUNDIR BÝRÁÐSINS

§ 1

1. petti

Fundir býráðsins eru almennir. Býráðið kann tó gera av, at ávís mál verða viðgjørð fyri afturlatnum hurðum.

2. petti

Uttan so at býráðið í serstøkum føri tekur aðra avgerð, skulu niðanfyri tilskilaðu mál verða viðgjørð fyri afturlatnum hurðum:

1. Mál, har mett skal verða um persónlig viðurskifti.
2. Mál um keyp og sølu av fóstum ognum og veðseting.
3. Kostnaðarætlanir og tilboð viðvíkjandi byggjarbeiðum og tilfarsveitingum.

3. petti

Mál verður viðgjørt fyri afturlatnum hurðum, um borgarstjórin ger tað av, ella um 1/3 av býráðslimumum krevur tað.

4. petti

Mál, ið skulu verða viðgjørð fyri afturlatnum hurðum, verða avgreidd seinast á fundinum.

§ 2

Øll hava atgongd til almennu fundir býráðsins. Órógvar áhoyrari, ella sýnir hann ikki sømiligan atburð, kann borgarstjórin vísa honum ella um neyðugt øllum áhoyrarum út úr býráðssalinum. Borgarstjórin kann bíleggja sessir til umboð fyri fjølmiðlunum.

§ 3

Býráðslimir hava skyldu at mæta á býráðsfundum. Ber ikki til hjá býráðslimi at koma á fund, boðar hann borgarstjóranum frá, áðrenn fundurin byrjar. Á hvørjum fundi verður skrivað í gerðabókina, hvørjir limir ikki vóru til staðar, og nær limir koma. Noyðist býráðslimur at fara av fundi, skal hann boða borgarstjóranum frá, og verður ført í gerðabókina, nær limur fer.



FUNDARSKRÁ

§ 4

1. petti

Borgarstjórin skipar fyrri, at fundarskrá verður send hvörjum býráðslimi í seinasta lagi 4 dagar frammanundan, at vanligur fundur skal verða.

§ 5

1. petti

Tá eitt mál er sett á fundarskránna til ein vanligan fund, skal hetta lýsast í stuttum, styðjað við tilmæli. Neyðugt tilfar, sum greiðir nærri frá málinum, skal vera viðheft sum undirskjøl til tilmælið og verða tøkt - samstundis sum tilmælið - hjá býráðslimunum til gjøgnumlesnað minst 4 gerandisdagar framman undan fundinum. Eitt yvirlit yvir málini skal samstundis vera tøkt. Tað kann gerast neyðugt at dagføra fundarskránna eftir fíggarnevndarfund.

2. petti

Trúnaðartilfar, sum sent er limum saman við fundarskrá ella flýggjað út á fundi, skal latast inn aftur eftir nýtslu. Ikki er loyvt at taka ljóstøk av trúnaðartilfari, sum er til taks sum partur av máli ella í øðrum sambandi.

3. petti

Samstundis, sum boðað verður til eykabýráðsfundir, letur borgarstjórin í so stóran mun sum gjørligt býráðslimirnar vita, hvørji mál skulu viðgerast á fundinum.

VIÐTØKUFØRI

§ 6

1. petti

Býráðið er viðtøkuført, tá ið í minsta lagi helvtin av býráðslimunum eru á fundi.



FUNDARLEIÐSLA

§ 7

1. petti

Borgarstjórin, og um honum berst frá, varaborgarstjórin leiðir býráðsfundirnar og ansar eftir, at teir fara sømiliga fram. Hann ger av, hvussu teir spurningar, atkvøtt verður um, skulu verða orðaðir.

2. petti

Borgarstjórin spyr, áðrenn orðaskiftið byrjar, um býráðslimur biður um orðið og gevur annars býráðslimunum orðið í teirri raðfylgju, teir hava biðið um. Um fleiri biðja um orðið í senn, avger borgarstjórin raðfylgjuna.

3. petti

Býráðslimur skal, tá til ber, reisa seg, meðan hann talar og venda røðu sína til borgarstjóran. Verður býráðslimur nevndur í røðu, skal hann altíð nevast við fornnavni og eftirnavni. Býráðslimur skal ikki verða órógvaður í talu síni, tó kann borgarstjórin taka orðið frá honum.

4. petti

Endurgeving kann bara verða nýtt avmarkað og við borgarstjórans loyvi. Tilskilast skal, hvaðan endurgevingin er, og hvar hon stendur.

5. petti

Borgarstjórin leggur málið fram. Tó kann hann í serligum førum velja at heita á avvarðandi nevndarformann um at leggja málið fram.

6. petti

Hvør býráðslimur eigur at lýða avgerðir borgarstjórans, tá ið tað snýr seg um at halda neyðugt fundarskil. Er ein býráðslimur 2 ferðir á sama fundi biðin um at fara siðiliga fram, kann býráðið eftir uppskoti frá borgarstjóranum nokta honum at fáa orðið aftur á fundinum.

7. petti

Um so er, at býráðslimur ikki ger eftir boðum borgarstjórans, tá ið hann hevur tikið orðið frá honum, ella óskil kemur í, hevur borgarstjórin skyldu at leggja niður fundin, ella um neyðugt, slíta fundin.

8. petti

Øll uppskot, sum koma fram undir orðaskiftinum, verða stílað til borgarstjóran.

9. petti

Tað er ikki loyvt at endurprenta tilfar, taka upp ljóð ella myndir frá býráðsfundum uttan býráðssamtykt.

10. petti

Borgarstjórin kann lata býráðið avgera mál, ið hann sjálvur hevur rætt at taka endaliga støðu til.



FRAMLØGA AV MÁLUM

§ 8

1. petti

Borgarstjórin ger av, í hvørji raðfylgju málini koma til viðgerðar, og hann kann víkja frá raðfylgjuni á fundarskránni. Kortini ger býráðið av, í hvørji raðfylgju málini skulu verða viðgjørð, tá ið minst 3 býráðslimir krevja atkvøðugreiðslu hesum viðvíkjandi.

2. petti

Tá ið fundur byrjar, kann býráðslimur biðja um orðið um fundarskránna og seta fram uppskot, um mál á fundarskránni skulu viðgerast á almennum fundi ella fyri læstum hurðum.

§ 9

1. petti

Eitt mál verður bert viðgjørt eina ferð, uttan so at annað er ásett í lóggávuni, ella býráðið samtykkir, at málið skal verða viðgjørt 2 ferðir. Ársfíggarætlan kommununnar, eykajáttan, broyting í kommunustýrisskipanini og broyting í fundarskipanini skal tó verða viðgjørð á 2 fundum.

2. petti

Um mál fær tvær viðgerðir, verður við 1. viðgerð bert atkvøtt, um málið skal fara til 2. viðgerð.

Býráðslimur hevur rætt til at siga sína hugsan um eitt mál, áðrenn býráðið tekur avgerð um, at tað skal fara til 2. viðgerð. Millum 1. og 2. viðgerð skulu ganga í minsta lagi 24 tímar.

Millum 1. og 2. viðgerð av ársfíggarætlanini, eykajáttan, broyting í kommunustýrisskipanini og broyting í fundarskipanini skulu tó ganga í minsta lagi 14 dagar.

3. petti

Tá ið eitt mál verður viðgjørt tvær ferðir, skulu skjølini, ið hoyra til málið - aftaná 1. viðgerð - um tað er møguligt, verða lögð til eftirlit fyri limirnar.



NEVNDARVIÐGERÐ

§ 10

1. petti

Heldur býráðið, at eitt mál eigur at verða kannað av serstakari nevnd, áðrenn býráðið tekur endaliga avgerð, verður slík nevnd vald við so mongum limum, sum býráðið heldur hóska í hvørjum einstøkum føri.

2. petti

Nevndin, ið sjálv skipar seg við formanni, skal handa borgarstjóranum skrivað álit, og ger hesin býráðslimirnar kunnugar við álitid samsvarandi reglunum í § 4.

3. petti

Býráðið kann gera av at senda eitt mál, ið ikki hoyrir undir málsøkið hjá ávísari nevnd, til viðgerðar í eini av teim føstu nevndunum.

GEGNI

§ 11

1. petti

Um viðurskiftini eru so, at ivi kann vera um gegnið (*habilitetin*) hjá einum býráðslimi, skal hann siga býráðnum frá hesum. Eisini kann ein býráðslimur reisa spurningin um gegnið hjá øðrum býráðslimi.

2. petti

Býráðið ger av við atkvøðugreiðslu, um eitt mál er slíkt áhugamál hjá einum býráðslimi, at hann ikki eigur at taka lut í málsviðgerðini. Um so er, at býráðið ger av, at býráðslimur er ógegnigur, skal limur fara av fundinum, meðan málið verður viðgjørt og avgreitt. Býráðslimur kann tó vera við at viðgera egna gegnið.

3. petti

Er líkt til, at býráðið tekur avgerð um, at býráðslimur er ógegnigur, kunnu limir, ið eru valdir á viðkomandi valevnislista, krevja, at tiltakslimurin fær fundarboð.

4. petti

Hevur tiltakslimur ikki fingið fundarboð í tí føri, býráðið ger av, at býráðslimur er ógegnigur, kann málið verða flutt til næsta fund, uttan so at 2/3 av teimum møttu býráðslimunum eru ímóti, ella um málið ikki tolir at bíða.



ATKVØÐUGREISLA

Broytingar- og eykabroytingaruppskot

§ 12

Býráðslimir kunnu bert taka lut í atkvøðugreiðslum býráðsins, um teir persónliga eru til staðar, meðan hesar fara fram.

§ 13

1. petti

Atkvøðugreiðsla fer fram á tann hátt, at býráðslirnir reisa seg úr sæti, tá til ber. Er atkvøðugreiðslan eftir borgarstjórans tykki ógreið, letur hann býráðslimir atkvøða av nýggjum. Borgarstjórin ella í minsta lagi 3 býráðslimir kunnu undan atkvøðugreiðsluni krevja, at atkvøtt verður við navnakalli.

2. petti

Avgerðir verða tiknar við vanligum atkvøðumeirluta, um ikki annað er fyriskipað í lóggávuni. Eitt uppskot er samtykt, tá meirilutin av teimum, sum greiða atkvøðu, atkvøður fyri. Standa atkvøðurnar á jøvnum, er uppskotið fallið.

3. petti

Heldur borgarstjórin, at allir býráðslimir eru samdir, kann hann gera býráðnum kunnugt, at málið er samtykt uttan atkvøðugreiðslu. Mælir býráðslimur tá í somu løtu ímóti, verður tó vanlig atkvøðugreiðsla.

4. petti

Skrivlig atkvøðugreiðsla fer fram við seðlum.

5. petti

Býráðslimur kann ikki sleppa sær undan ábyrgd við ikki at greiða atkvøðu. Atkvøtt verður fyrri/ímóti/blankt.

6. petti

Avgerð, sum býráðið hevur tikið, kann ikki á sama fundi verða broytt, uttan so at allir býráðslimir, ið vóru á fundi, tá avgerðin varð tikin, eru samdir um hetta.



§ 14

1. petti

Broytingar og broytingar til broytingaruppskot kunnu verða framløgd, um atkvøðugreiðsla ikki er byrjað. Ikki er neyðugt at seta fram ella taka fyrivarni viðvíkjandi slíkum uppskotum undir 1. viðgerð av einum máli, sum skal verða viðgjørt 2 ferðir, sbr. tó 5. petti.

2. petti

Borgarstjórin setir fyrst undir atkvøðugreiðslu broytingaruppskotini til upprunauppskotið hvørt eftir annað. At enda verður atkvøtt um upprunauppskotið við teim samtyktu broytingunum. Fellur tað, eru eisini broytingaruppskotini fallin burtur. Borgarstjórin ræður fyri, hvussu atkvøtt verður.

3. petti

Í málum, sum skulu verða viðgjørd 2 ferðir, kann býráðið gera av at seta eina tíðarfreist fyri broytingaruppskotum og eftir umstøðunum eisini eykabroytingaruppskotum. Um so er, kunnu slík ikki verða sett fram, aftan á at freistin er farin, uttan so at býráðið við atkvøðumeiriluta gevur sítt samtykki hesum viðvíkjandi.

4. petti

Um býráðslimir ikki eru kunnaðir um broytingar- og eykabroytingaruppskot, áðrenn tey koma til 2. viðgerð, greiðir borgarstjórin frá uppskotinum beinanvegin, orðaskiftið byrjar, sí 14,1.

MEIRILUTAVAL

§ 15

1. petti

Tá ið býráðið skal velja 1 umboð ella 1 lim í nevndir, stjórnir ella tílíkt, fer slíkt val fram eftir meiriluta-valháttinum.

2. petti

Við meirilutavali verður sipað til ein valhátt, har tað vLEVNI, ið fær meir enn helmingin av atkvøðunum, er valt. Fæst tílíkur meiriluti ikki við fyrstu atkvøðugreiðslu, verður atkvøtt umaftur. Fær heldur eingin meiriluta hesa ferð, verður bundið val ímillum tvey teirra, ið finga flestar atkvøður. Stendur á jøvnum hjá fleiri enn tveimum vLEVNUM, verður lutakast um, hvørji tey tvey skulu verða, sum endalig atkvøðugreiðsla tá verður um. Fær hvørgin teirra meiriluta hesa ferð, verður lutakast, sum borgarstjórin skipar fyri. Er borgarstjóri ikki valdur, skipar fyrst valdi limurin fyri hesum lutakasti.



LUTFALSVAL

§ 16

1. petti

Tá ið býráðið skal velja 2 ella fleiri limir í nevndir, stjórnir ella tilíkt, fer slíkt val fram eftir lutfalsvalháttinum.

2. petti

Við lutfalsvali verður sipað til ein valhátt, har býráðslimir frammanundan boða borgarstjóranum frá, at teir ganga saman í valbólki, og at teir vilja atkvøða saman.

3. petti

Limatalið í hvørjum bólki sær verður skift sundur við 1, 2, 3, o.s.fr. Býtingartalið, sum tá kemur fram, ásetir ta raðfylgju, ið hvør bólkur kann velja sítt umboð.

4. petti

Eru tvey ella fleiri býtingartøl líka stór, verður raðfylgjan funnin við lutakasti, sum borgarstjórin skipar fyri.

5. petti

Tá ið avgjört er, hvussu mong umboð hvør bólkur skal hava, eiga bólkarnir sum skjótast at boða borgarstjóranum frá, hvør umboðar hvønn bólkin.

6. petti

Sigur ein bólkur frá sær rættin at seta eitt ella fleiri umboð, verða teir leysu sessirnir byttir ímillum hinar bólkarnar eftir pettunum 1-3.

STARVSSETAN

§ 17

Starvssetan verður at fara fram samsvarandi starvsfólkaskipanini hjá Tvøroyrar kommunu. Tá ið býráðið setir persón í kommunalt starv, og fleiri umsøkjara eru at velja millum, fer val millum umsøkjara fram eftir reglunum í § 15 “Meirilutavalháttinum”.



GERÐABÓKIN (O.A.)

§ 18

1. petti

Avgerðir býráðsins verða á fundinum skrivaðar í gerðabókina av kommunustjóranum ella fundarskrivaranum. Borgarstjórin sigur, hvat skrivast skal.

2. petti

Býráðslimur kann krevja sína serstöðu í stuttum skrivaða í gerðabókina. Snýr tað seg um mál, ið skulu sendast til annan myndugleika, kann hann eisini krevja, at myndugleikin verður kunnaður um, hvat skrivað er í gerðabókina. Ynskir avvarðandi býráðslimur við málinum at senda skriv, sum gjøllari lýsir hansara stöðu, eigur hann at siga hetta við borgarstjóran, sum so setir eina tíðarfreist fyri, nær skrivið skal avhendast.

3. petti

Í gerðabókini verður nágreiniliga endurgivið, hvussu atkvøðugreiðslan í hvørjum máli sær fór fram, og hvørjir limir ið atkvøddu fyri ella ímóti ella atkvøðu blankt.

4. petti

Tá ið ein fundur er lokin, verður gerðabókin lisin upp og undirskrivað av býráðslimunum, sum hava verið á fundinum. Býráðslimirnir kunnu ikki, við at vísa til atkvøðugreiðslu sína ella av øðrum orsøkum, bera seg undan at skriva undir gerðabókina.



VIÐVÍKJANDI FATAN AV HESI FUNDARSKIPAN

§ 19

Býráðslimirnir hava skyldu til fyribils at halda seg til avgerð borgarstjórans viðvíkjandi spurningum um, hvussu tað, ið ásett er í hesi fundarskipan, skal skiljast. Málið kann tó leggjast fyri býráðið á næsta fundi.

BROYTINGAR Í FUNDARSKIPANINI

§ 20

Henda fundarskipan kemur í gildi beinanvegi hon er samtykt av Tvøroyrar býráð.

Broytingar og upplýsingar til fundarskipanina skulu verða viðgjørð á tveimum regluligum býráðsfundum.

Broyting viðgjørð og góðkend á býráðsfundum 31.03.2025, mál 24/00374

Kristin Michelsen
Borgarstjóri

Fróði Mortensen
Kommunustjóri